

*-restituzzjoni ta' flus inhallsin indebitament*



**FIL-PRIM'AWLA TAL-QORTI ĊIVILI**

**IMHALLEF**

**ONOR. GRAZIO MERCIECA LL.D.**

**ILLUM, 18 ta' Ġunju, 2020.**

**Rikors Nru. 830/16 GM**

**Imnarja Ventures Limited (C11537)**

**vs**

**Dr Louis Cassar Pullicino**

**Elmira Figiline**

**Alexander Figiline**

**u b'digriet tat-2 t'Ottubru 2017 Dr Noel Bartolo u PL Jeremy Buttigieg  
inhatru bhala kuraturi ta' Elmira Figiline u Alexander Figiline stante li  
huma assenti mill-gzejjer Maltin**

**Il-Qorti,**

Rat ir-Rikors Ġuramentat tas-soċjeta' attriċi li permezz tiegħu abbażi tal-premessi  
li:-

1. Fl-2002 giet intavolata kawża minn Dottor Louis Cassar Pullicino għan-nom ta' Elmira Figlina proprio u bħala tutrici għan-nom ta' binha minorenni Alexander kontra Michael Zammit għan-nom u in rappresentanza ta' Mapa Holdings Limited u Joseph Abela għan-nom u in rappresentanza ta' Imnarja Ventures Limited. Fiha l-atturi allegaw li Elmira Figlina u binha kienu s-suċċessuri ta' Gregor Figline li kien daħal f'konvenju mal-konvenut Michael Zammit nomine għax-xiri ta' propjeta` f'Malta li pero' ma giex konkluz u li Gregor Figline kien għamel diversi ħlasijiet li ma sarx ħlas tagħhom lura. Illi fit-28 ta' Ġunju, 2002 il-Qorti iddeċidiet li tilqa' it-talba attrici u ikkundannat lill-konvenut Zammit nomine sabiex jirrifondi lill-attur (f'dik il-kawża) is-somma ta' LM55,337.65, filwaqt lill-konvenut Abela nomine in solidum ma' Zammit nomine limitament għall-ammont ta' LM17,905.86 bl-ispejjeż għall-kwart għal Abela nomine u tlett kwarti għal Zammit nomine.

2. In segwitu kien intlaħaq ftehim bejn Dr Cassar Pullicino u Michael Zammit għan-nom ta' Mapa Holdings Limited fejn ta' l-aħħar iħallas is-somma ta' LM60,000 u ma jkollu jħallas xejn aktar la għal dak li kien obligat iħallas waħdu u lanqas fuq dak dovut solidament mas-soċjeta` rikorrenti.

3. Minħabba proċeduri legali meħuda kontra tagħha mill-intimati, Imnarja Ventures Limited ħallset lil Dr Cassar Pullicino fis-26 ta' Mejju, 2003 is-somma ta' LM8000, fis-27 ta' Frar 2004, LM7500 fis-7 ta' Lulju 2005, u LM16500 akkont tal-ammont dovut, u b'hekk gie ħallset b'kollox LM32000 minħabba li Dr Cassar Pullicino fittex lis-soċjeta` rikorrenti għall-ammont **kollu** ossia dovut solidament (għalkemm sar ħlas minn Zammit għan-nom ta' Mapa Holdings Limited fuq parti minn dak dovut solidament) u fittex lir-rikorrent inkluż bi proċedura ta' sekwestru, ipoteka, subbasta għall-ammont rimanenti.

4. B'konsegwenza ta' l-aġir ta' Zammit nomine u Dr Cassar Pullicino, il-parti solidament dovuta giet imħallsa fl-intier mis-soċjeta` rikorrenti, kif ukoll *in parte* ukoll minn Mapa Holdings Limited (li ħallset is-somma globali ta' LM60,000 għas-saldu ta' dak kollu li jista' jkun dovut minnha - "(settles) MAPA's net liability in return for a release of any further liability in respect of the amounts for which Mapa are jointly and severally liable

*together with Innaria Ventures.*”) u għalhekk sar hlas għal aktar milli dovut oltre li kienet ir-rikorrenti li hallset waħedha LM32,000.

5. B’sentenza tal-Prim’Awla ta’ l-1 ta’ April, 2009 (89/06) il-Qorti ddikjarat lil Mapa Holdings Limited debitrice tas-soċjeta` rikorrenti fis-somma ta’ LM8,952,93 oltre imghax legali sas-16 ta’ Ġunju, 1995.

6. Izda Mapa Holdings Limited appellat minn din l-aħħar sentenza, liema appell gie deċiż fid-9 ta’ Novembru, 2012 (89/06). Illi fl-imsemmija sentenza (pagna 16) insibu:

- i. “F’dan il-kaz pero` ma g`arax biss hekk. Il-proposta tas-soċjeta` konvenuta kienet immirata biex din teħles minn kull dejn li kellha lejn Dr. Cassar Pullicino nomine, u dan tal-aħħar aċċetta li jirrilaxxa lis-soċjeta` konvenuta “of any further liability in respect of the amounts for which MAPA are jointly and severally liable together with Innaria Ventures”. Is-soċjeta` konvenuta ma gietx maħlula biss mis-solidarjeta`, imma wkoll minn sehma tad-dejn li kellha mas-soċjeta` attriċi. Hekk għandu jiftiehem l-arrangament li s-soċjeta` għamlet ma’ Dr. Cassar Pullicino, kif, del resto, jidher li kien il-ħsieb wara l-proposta li għamel Michael Zammit għas-soċjeta` konvenuta. Fi kliem ieħor, b’dak l-arrangament, is-soċjeta` konvenuta tneħhiet bħala debitrice, u baqgħet debitrice s-soċjeta` attriċi, pero`, għal sehma mill-istess dejn.
- ii. Hawn il-kaz jixbah dak li ddeskriva l-Laurent meta spjega (ibid. para. 341) hekk x`jigri f’dawn iċ-ċirkostanzi.
- iii. *“Perche`, gli altri debitori non debbono essere tenuti per la totalita`? Perche` il creditore con la rimessione che ha fatta al debitore priva I suoi condebitori dell’azione di regresso che hanno contro di lui. Se essi conservassero il regresso, la rimessione sarebbe stata soltanto parziale, mentre invece, nella intenzione del creditore, la supponiamo totale. E per esserlo deve essa operare la parziale estinzione del debito in confronto ed’ in favore anche degli altri condebitori contro I quali il creditore ha riservato i suoi diritti.”* (Sottolinear ta’ din il-Qorti)
- iv. Dan hu preciz dak li gara f’dan il-kaz. Meta l-kreditriċi aċċettat li tillibera lis-soċjeta` konvenuta *“of any further liability”*, kienet qed taċċetta l-

estinzjoni parzjali tad-debitu, u d-debitur l-ieħor, is-soċjeta` attriċi, kellha tħallas biss nofs dak id-debitu...”

7. U f`pagna 17 insibu:

“...Is-soċjeta` attriċi għazlet li tħallas mingħajr ma jidher li għamlet verifika sewwa ta` xi tħallas mill-parti l-oħra; qabdet u ħallset kollox, inkluż dak li ma kienx dovut, la minnha u wisq anqas mis-soċjeta` konvenuta.... Dan ifisser li fil-konfront tas-soċjeta` konvenuta, giet terminata s-solidarjeta` u giet meħlusa minn kull dejn, u kwindi dak li seta` intalab mis-soċjeta` attriċi kien biss sehemha mid-dejn, u mhux ukoll dik il-parti li giet maħfura. Jekk is-soċjeta` attriċi ħallset iżżejjed, hi ma tistax iddur lejn is-soċjeta` konvenuta biex tiġbor mingħandha dak li messha qatt ħallset f`isimha.”

8. it-28 ta` Ottubru, 2013 ingħatat is-sentenza mill-Qorti ta` l-Appell fuq ritrattazzjoni fuq l-istess kawza (89/06) li bażikament ikkonfermat is-sentenza tal-Qorti ta` l-Appell.

9. Il-ħlas magħmul mir-rikorrenti ma kienitx xi għazla tagħha iżda kien semplicement riżultat li Dr Cassar Pullicino talab l-ħlas totali (inkluż bi procedura ta` sekwestru, ipoteka, subbasta għall-ammont rimanenti) u sfortunatament il-Qorti ordnat anke proċeduri ta` subbasta kontra s-soċjeta` rikorrenti (għalkemm in segwitu l-Qorti ta` l-Appell iddeċidiet f`pagna 17 tas-sentenza –ikkwotat hawn fuq – li **“r-rikorrenti għazlet li tħallas dak li ma kienx dovut..... u kwindi dak li seta` intalab mis-soċjeta` attriċi kien biss sehemha mid-dejn, u mhux ukoll dik il-parti li giet maħfura.”**

10. Għalhekk kawza ta` l-aġir ta` Dr Louis Cassar Pullicino u ta` Elmira Figiline u Alexander Figiline ir-rikorrent nomine kellha tħallas LM32,000 meta l-ammont verament dovut minn Innarja Ventures Limited kien biss ta` LM8,952.93 oltre imgħax u spejjeż.

Talbet lil din il-Qorti sabiex:

1. Tiddikjara li l-ħlas ta` LM32,000 (minflok LM8,952.93 imgħax u spejjeż) ekwivalenti għal circa €75,000 [ħamsa u sebghin elf Euro] mis-soċjeta`

rikorrenti sar konsegwenza ta' aġir abbużiv mill-intimati jew min minnhom li ottenew proċeduri kontra tagħha meta mhux suppost, u konsegwentament kellha tagħmel il-hlas imsemmi;

2. Tillikwida l-ammont li għandu jiġi ritornat solidalment mill-intimati jew min minnhom.
3. Tikkundanna solidalment lill-intimati jhallsu lura lis-soċjeta` rikorrent l-ammont li jiġi likwidat minn din l-Onorabbli Qorti kif imsemmi hawn fuq (talba 2) kif ukoll l-imgħax fuq l-imsemmi ammont.
4. Tiddikjara li l-intimati għandhom iħallsu l-ispejjeż legali mħallsa mir-rikorrenti fil-proċeduri hawn fuq *inter alia* 89/2006 fl-ismijiet Imnarja Ventures Limited vs Mapa Holdings Limited fl-istadju tal-Prim' Awla, Appell, u Ritrattazzjoni u tas-sekwestru, tal-ipoteki, u tas-subbasta inkorsi minnha minhabba l-aġir tal-istess intimati.
5. Tillikwida l-ispejjeż legali kollha inkorsi mis-soċjeta` rikorrenti relattivament għall-ispejjeż legali kollha kif imsemmi hawn fuq.
6. Tikkundanna solidalment lill-intimati tali ammont ta' spejjeż.

Bl-ispejjeż u bl-imgħax legali kontra l-intimati inklużi dawk tal-ittra ufficjali tat-22 ta' Lulju, 2015.

Rat ir-Risposta Ġuramentata tal-intimat Dr Loius Cassar Pullicino li permezz tagħha eċċepixxa illi:-

1. S-soċjeta' attriċi għandha tindika b'mod ċar in-natura tal-azzjoni minnha proposta u l-artiklu tal-liġi li fuqu tali azzjoni qiegħda tiġi msejsa u li fuqu is-soċjeta' attriċi qegħda tibbaza l-pretensjonijiet tagħha u dana stante illi kemm il-darba jirriżulta illi l-azzjoni attriċi ma taqa' taħt il-parametri ta' ebda azzjoni legali, tali azzjoni tkun improponibbli. Illi bla preġudizzju għas-suespost u fi kwalunkwe każ, l-azzjoni attriċi hija insostenibbli minhabba li

n-nuqqas tal-istess soċjeta' sabiex tindika n-natura tal-azzjoni tagħha qiegħed jippreġudika lill-esponent milli jiddefendi ruħu adegwament;

2. L-esponent dejjem aġixxa fil-kwalita' tiegħu ta' mandatarju speċjali għannom ta' binha li dak iż-żmien kien minorenni u ċioe Alesander Figline. Konsegwentement l-esponent de proprio mhuwiex il-leġittimu kuntradittur u s-soċjeta' attriċi hija ben konsapevoli tal-fatt illi huwa dejjem aġixxa bħala mandatarju speċjali tal-konvenuti l-oħra u li kull pagament li sar u ġie aċċettat ġie hekk aċċettat f'din il-kapacita' u għalhekk il-kawża kif proposta fil-konfront tiegħu personalment hija għal kollox frivola u vessatorja u għandha tiġi respinta bl-ispejjeż;
3. L-esponent ma għadx għandu mandat sabiex ikompli jirrapreżenta hawn Malta lill-imsemmija Elmira Figlina u binha Alexander u l-unika mandate li qat kellu kien limitat għall-proċeduri fl-ismijiet Dr Louis Cassar Pullicino nomine vs Michael Zammit nomine et liema proċeduri ġew definittivament deċiżi bis-saħħa tas-sentenza mogħtija minn dina l-Qorti fit-28 ta' Ġunju 2002;
4. It-talbiet attriċi huma preskritti a tenur tal-artiklu 1027 jew l-artiklu 2156(f) tal-kap 16.
5. F'kull kaz l-esponent jiċhad illi l-għemil tiegħu kien b'xi mod abusiv fil-konfront tas-soċjeta' attriċi i u kif ser jirriżulta mill-provi, mis-soċjeta' attriċi ħallset l-ammonti in kwistjoni ben konxju ta' dak kollu involut fil-kwistjoni ta' bejn il-partijiet. Fuq kollox kull pagament li sar lill-esponent fi-kapacita' tiegħu ta' mandatarju sar u ġie aċċettat minnu ai termini tas-sentenza indikata u kwindi huwa la talab u wisq anqas għabar xi pagament b'mod illeċitu u/jew aċċessiv;

Rat ir-Risposta Ġuramentata tal-intimati kuraturi deputati Dr Noel Bartolo u PL Jeremy Buttigieg ipprezentata li permezz tagħha eċċepew:-

Illi f'dan l-istadju l-esponenti mhux edotti mill-fatti u għalhekk jirriservaw li jipprezentaw risposta ulterjuri meta u jekk jirnexxielhom jikkominikaw mal-intimati minnhom rappreżentanti u f'dan ir-rigward minn issa jitolbu lirrikorrenti tipprovdielhom kull informazzjoni li jista' għandha dwar kull mezz

ta' komunikazzjoni mal-intimati, u dan jekk għandha informazzjoni oħra, oltre dfik diġa provduta fir-rikors ġuramentat.

Rat l-atti kollha tal-każ;

Semgħet it-trattazzjoni bil-fomm tal-avukati tal-partijiet;

## **Ikkunsidrat**

### *Fatti*

Illi ċertu Gregor Figline, ir-raġel u missier il-konvenuti Figiline rispettivament, kien daħal f'konvenju ma' Michael Zammit in rappreżentant ta' Mapa Limited datat **2 ta' Diċembru, 1994** biex jixtri appartament f' Windsor Terrace, Sliema. Figline kien għamel pagamenti akkont lil Zammit kif ukoll lil Joseph Abela in rappreżentanta ta' Imnarja Ventures li kien qed jidher bħala sensar u anke' bħala l-kuntrattur li kellu jispiċċa l-flat li kien inxtara ġebel u saqaf. Il-bejgħ ma sarx (għaliex Gregor Figline ġie nieqes u l-mara tiegħu ma xtaqitx tkompli bil-konvenju) u l-konvenju skada fit-2 ta' Mejju, 1995 u l-ebda parti ma interpellat lill oħra biex isir l-att pubbliku opportun;

Illi kwantu għall-pagamenti li saru qabel il-bejgħ tal-proprjeta jirriżulta li Abela tħallas is-somma ta' US\$42,000 u Zammit tħallas l-ammont komplessiv ta' US\$ Dollars 87,800;

Illi Elmira Figiline, mart Gregor istitwiet proċeduri kontra Mapa Limited u Innarja Ventures – citaz numru 880/97GV, fejn kien deher għan-nom tagħha u ta' binha minuri, il-konvenut Dr Louis Cassar Pullicino sabiex Mapa Holdings Limited u Innarja Ventures Limited jirrifondu l-ammont imħallas minn żewġha; Illi l-Qorti permezz tad-deċiżjoni tagħha **tat-28 ta' Ġunju 2002**<sup>1</sup> ordnat lill-konvenut Zammit noe sabiex jirrifondi lill-attur nomine l-fuq imsemmija somma kollha ta' ħamsa u ħamsin elf tlett mija u sebgħa u tlettin lira Maltin u ħamsa u sittin ċenteżmu (Lm55,337.65) fil-waqt li għall-konvenut Abela noe in solidum ma' Zammit noe limitatament għall-ammont minnu riċevut ta' US\$42,000 ekwivalenti għal sbatax-il elf u disa' mija u ħames liri maltin u sitta u tmenin ċentemżu (Lm17,905.86). Din id-deċiżjoni ma gietx appellata;

Illi il-konvenut Dr Cassar Pullicino xehed illi Michael Zammit għan-nom ta' Mapa Holdings Limited kien offra li jhallas Lm60,000 u ċjoe il- LM55,337.65 flimkien mal-imgħax u l-ispejjeż għas-saldu tal-pretensjonijiet kollha ta' l-attriċi, kemm għall-ammont dovut proprju, waħdu jgigifieri u kemm għall-ammont li kien dovut solidalment ma' Innaria Ventures Limited u sar dak il-ftehim. Filfatt fis- **17 ta' Diċembru 2002**, Dr Cassar Pullicino kien kiteb lil-legali ta' Mapa Holdings Limited hekk:

“I write to inform you that prior to yesterday’s Court hearing I was approached by your client Michael Zammit who proposed settling Mapa’s net liability in return for a release of any further liability in respect of the amounts for which Mapa are jointly and severally liable together with Innarja Ventures. I have since taken clients’ instructions and I am pleased to confirm that the proposal is acceptable to client”<sup>2</sup>

Xehed ukoll illi:-

---

<sup>1</sup> Doc JA1 a Fol 126.

<sup>2</sup> Fol 49.



“L-ammont sussegwenti ta’ Lm17,000 li fis-sentenza in kwistjoni ġew kundannati solidalment lill-partijiet ma’ jidhirlix li kienet meħuda in konsiderazzjoni”<sup>3</sup>;

Illi fil-konfront tad-debitur l-ieħor Imnarja Ventures limitatament għal dak l-ammont li ġie kkundannat li jhallas kien diġa fil-mori tal-proċeduri in kwistjoni identifika proprjeta` li kellha din is-soċjeta` fejn diġa` kien eżistenti mandat ta` inibizzjoni kawtelatorju u kien ser jibda bil-proċeduri ta` subasta biex ibiegh dan l-appartament. Żied li dwar l-ammont ta’ Lm17,000 kien baqa’ għaddej bil-proċeduri tas-subasta iżda in segwitu baqgħu jsiru pagamenti akkont sakemm finalment kien sar pagament lilu mingħand is-Sur Abela għan-nom ta’ Imnarja Ventures li b’kollox hallas LM32,000, LM17,000 f’sorte’ bl-imghax u spejjeż ġudizzjarji. Għalhekk ġie li l-parti solidali tħallset interament minn Imnaria Ventures Limited u s-soċjeta` konvenuta irrifjutat li tħallas minħabba li ssostni li kienet laħqet ftehim ma’ Dr. Cassar Pullicino nomine li l-pagament tas-Lm60,000 kien wieħed għas-saldu;

Illi peress li Imnarja Ventures kienet ħallset interament is-somma ta’ sbatax-il elf, disa’ mija u ħames Liri Maltin u sitta u tmenin ċenteżmu (Lm17,905.86), favur Dottor Louis Cassar Pullicino nomine in eżekuzzjoni tas-sentenza hawn fuq imsemmija, flimkien ma’ l-ispejjeż ġudizzjarji u l-imghaxijiet fuq l-istess ammont, l-istess Imnarja Ventures, pruvat tiġbor lura nofs l-ammont li kienet ħallset. Fl-affidavit tiegħu, Joseph Abela jsemmi korrisondenza tat-**2 ta’ Frar 2006** fejn Dr Cassar Pullicino ikkonferma illi Mapa Holdings Limited kienet ħallset l-ammont kollu għas-saldu, inkluż dik il-parti tal-prezz li kienet in solidum<sup>4</sup>;

---

<sup>3</sup> Fol 50.

<sup>4</sup> Dok 5 a fol 27.

Illi eventwalemt, Imnarja Ventures fl-**2006 fethet proċeduri fl-ismijiet Imnarja Ventures Limited vs Mapa Holdings Limited** Citaz numru 89/2006 sabiex tirkupra nofs is-somma ta' sbatax-il elf, disa' mija u ħames Lira Maltin u sitta u tmenin ċenteżmu (Lm17,905.86) u ċjoe' tmint elef disa' mija u tnejn u ħamsin Lira Maltin u tlieta u disgħin ċenteżmu (Lm8,952.93);

Illi permezz ta' sentenza deċiża fl-**1 t'April 2009**, il-Qorti ikkundannat lil Mapa Holdings Limited tħallas lil Imnarja Ventures s-somma ta' tmint elef, disa' mija u tnejn u ħamsin Lira Maltin u tlieta u disgħin ċenteżmu (Lm8,952.93), ossija €20,854.71 oltre l-imgħaxijiet legali mis-sittax (16) ta' Ġunju 1995, u tliet kwarti ta' l-ispejjeż ġudizzjarji;

Illi sussegwentament Mapa Holdings Limited appellat minn din is-sentenza u l-aggravju kien marbut mal-interpretazzjoni li għandu jingħata lil ftehim milhuq bejnha u Dr. Cassar Pullicino, u sostniet li bis-saħħa ta' dak il-ftehim, mhux biss ġiet terminata s-solidarjeta` bejn il-partijiet, iżda ġie eżawrit id-debitu kollu li kellha ma' Dr. Cassar Pullicino nomine. Il-Qorti tal-Appell qablet ma din is-sottomissjoni u permezz ta' deċiżjoni tad-**9 ta' Novembru 2012** laqgħet l-appell fuq ir-raġunament illi "Il-proposta tas-soċjeta` konvenuta kienet immirata biex din teħles minn kull dejn li kellha lejn Dr. Cassar Pullicino nomine, u dan tal-aħħar aċċetta li jirrilaxxa lis-soċjeta` konvenuta "of any further liability in respect of the amounts for which MAPA are jointly and severally liable together with Imnaria Ventures". Is-soċjeta` konvenuta ma ġietx maħlula biss mis-solidarjeta`, imma wkoll minn sehma tad-dejn li kellha mas-soċjeta` attriċi. Hekk għandu jiftiehem l-arranġament li s-soċjeta` għamlet ma' Dr. Cassar Pullicino, kif, del resto, jidher li kien il-ħsieb wara l-proposta li għamel Michael Zammit għas-soċjeta` konvenuta. Fi kliem ieħor, b'dak l-arranġament, is-soċjeta` konvenuta tneħħiet bħala debitoriċi, u baqgħet debitoriċi s-soċjeta` attriċi, pero`, għal sehma mill-istess dejn"<sup>5</sup>;

---

<sup>5</sup> Pagna 16 tas-sentenza.

“.... Meta l-kreditriċi aċċettat li tillibera lis-soċjeta` konvenuta “of any further liability”, kienet qed taċċetta l-estinzjoni parzjali tad-debitu, u d-debitur l-ieħor, is-soċjeta` attriċi, kellha tħallas biss nofs dak id-debitu.”

Il-Qorti tal-Appell issoktat tikkummenta li:

“Is-soċjeta` attriċi tgħid li hi ħallset is-somma kollha, u allura għandha dritt tirkupra nofs is-somma mingħand is-soċjeta` konvenuta. Jekk, pero`, jirriżulta li hi ħallset ħażin, ma tistax tgħabbi b’dan l-iżball lis-soċjeta` konvenuta. Is-soċjeta` attriċi għażlet li tħallas mingħajr ma jidher li għamlet verifika sewwa ta’ xi tħallas mill-parti l-oħra; qabdet u ħallset kollox, inkluż dak li ma kienx dovut, la minnha u wisq anqas mis-soċjeta` konvenuta....

....Dr. Cassar Pullicino xehed li l-kreditriċi “aċċettat is-somma ta’ Lm60,000 a saldu tal-ammont dovut minn MAPA Holdings skont is-sentenza fl-intier tagħha, jiġifieri kemm dak li kienet esklussivament responsabbli għalih li tħallas, kif ukoll solidament ukoll”. Dan ifisser li fil-konfront tas-soċjeta` konvenuta, giet terminata s-solidarjeta` u giet meħlusa minn kull dejn, u kwindi dak li seta’ intalab mis-soċjeta` attriċi kien biss sehemha mid-dejn, u mhux ukoll dik il-parti li giet maħfura. Jekk is-soċjeta` attriċi ħallset iżżejjed, hi ma tistax iddur lejn is-soċjeta` konvenuta biex tiġbor mingħandha dak li messha qatt ħallset f’isimha”<sup>6</sup>;

Illi fit-28 t’ Ottubru 2013 ingħatat sentenza mill-Qorti tal-Appell fuq ritrattazzjoni fuq l-istess kawża (89/06) li kkonfermat is-sentenza tal-Qorti tal-Appell;

### *Eċċezzjoni dwar in-natura tal-azzjoni*

Illi permezz ta’ din il-kawża, l-attriċi qiegħdha titlob restituzzjoni ta’ ammont ta’ flus li ssostni li ma kinux dovuti, kawża ta’ proċeduri legali li ssostni li kienu abbużivi, kif ukoll danni konsegwenzjali, partikolarment l-ispejjeż legali relatati. Huwa għalhekk ċar kemm x’ qiegħed jintalab u għal liema raġuni u dan huwa biżżejjed biex issir talba għal pronunzjament ġudizzjarju taħt is-sistema ġuridiku

---

<sup>6</sup> Pagna 17 tas-sentenza.

taghna fiż-żminijiet tallum. Il-Qorti tagħraf li seta' kien hemm hteġa ta' iktar speċifikazzjoni minhabba l-eċċezzjoni tal-preskrizzjoni, iżda dan il-kweżit mhux sejjer iqum għar-raġuni li sejra tingħata iktar 'il quddiem f'din is-sentenza. L-ewwel eċċezzjoni hija għalhekk mingħajr bażi u sejra tiġi miċhuda;

### *Legittimazzjoni passiva tal-mandatarju*

Il-mandatarju ġie mħarrek personalment u mhux ukoll f'isem il-mandanti tiegħu. Huwa eċċepixxa li kellu jiġi meħlus milli joqgħod fil-ġudizzju billi huwa aġixxa dejjem f'isem il-mandanti tiegħu. Għal dan, fit-trattazzjoni bil-fomm, l-abbli avukat tal-attriċi issottometta li l-mandatarju kien imħarrek sewwa billi kien hu li ġabar il-flus u mhux magħruf jekk zammhomx hu. Għal dan, il-mandatarju wieġeb li kull flus li ġabar għaddihom lill-mandanti tiegħu. Għalhekk il-mandatarju mhux biss dejjem aġixxa f'isem il-mandanti tiegħu, imma bl-ebda mod ma bbenefika personalment billi zamm għalih xi flus li ġabar mingħand l-attriċi. L-attriċi ma ressqet l-ebda prova li l-mandatarju zamm xi flus għandu. Il-mandatarju ċaħad li zamm xi flus għalih. Għalhekk ma jirriżultax li Dr. Cassar Pullicino aġixxa b'xi mod ieħor għajr bħala mandatarju tal-prinċipali tiegħu. M'hemmx dubbju għalhekk li personalment m'għandu xejn xi jwieġeb lill-attriċi. Għalhekk it-tieni eċċezzjoni jiżhoqilha li tiġi milqugħa;

Illi ġaladarba l-konvenut Dr Cassar Pullicino mhux legittimarju passiv, din il-Qorti ma tistax tiegħu konjizzjoni tal-eċċezzjonijiet l-oħrajn tiegħu, partikolarment dik tal-preskrizzjoni. Il-konvenuti l-oħrajn ma ressqux din l-eċċezzjoni u għalhekk il-Qorti ma tistax tikkunsidraha a beneficiċju tagħhom.

### *Mertu*

Jirriżulta li Dr Cassar Pullicino talab, bħala mandatarju tal-konvenuti l-oħrajn, ammont ta' flus li ma kinux dovuti u dan kif ikkonstatat mis-sentenza tal-Qorti tal-Appell tad-9 ta' Novembru 2012. Huwa minnu li l-istess konvenuti ma

kinux parti f'din il-kawża, u li għalhekk il-pronunzjament huwa għalihom res inter alios acta. B'danakollu, lanqas attackkaw il-validita` tal-pronunzjament ivi dedott, kif setgħu jagħmlu, f'din il-kawża. Din il-Qorti taqbel mal-pronunzjament tal-oghla Qorti u għalhekk sejra tagħmlu tagħha għall-fini ta' din il-kawża.

Illi għalkemm irriżulta li l-konvenuti fethu proċeduri u għabru flus in eċċess ta' dak li kien tabilhaqq dovut lilhom, ma jirriżultax li għamlu dan in mala fede. Il-flus ingabru fi tlett pagamenti sal-aħħar tas-sena 2005 filwaqt li l-pronunzjament tas-sentenza msemmija ingħata fid-9 ta' Novembru 2012. Ma kienx punt legali ovvjju u faċli jisfugġi anke lill-esperti legali. Saħansitra jista' jkun hemm min ma jaqbilx mal-imsemmija sentenza. Tant li l-Qorti tal-Appell qalbet is-sentenza tal-Prim'Awla li laqgħet it-talba ta' Imnarja Ventures Limited, mogħtija fl-1 t'April 2009. Għalhekk il-Qorti ma ssibx li kien hemm xi abbuż tal-proċeduri għudizzjarji mill-konvenuti. B'danakollu, jekk saru xi proċeduri – f'dan il-każ ta' natura eżekuttiva - li mhux suppost saru, xorta waħda min għamilhom irid iħallas l-ispejjeż tagħhom. Għandu jitqies ukoll li nofs l-ammont miġbur kien dovut u għalhekk il-proċeduri xorta waħda kienu meħtieġa biex jingabar nofs l-ammont; għalkemm jista' jkun li biex ingabar l-ammont sħiħ kien hemm involviment ta' iktar spejjeż. Il-prova ta' dan il-possibbli eċċess fl-ispejjeż kien, s'intendi, a kariku tal-attriċi. Il-Qorti sabet riferenza għall-ammont ta' spejjeż tas-subbasta a fol 141 tal-proċess, iżda mhux ta' kemm kellhom ikunu dan l-ispejjeż li kieku ntalab biss nofs l-ammont.

Għalhekk għandhom jithallsu lura lill-attriċi:

Nofs LM17,905.86 sorte = LM8,952.93

Nofs LM14,279.8 imghax = LM7,139.9

----- -

Total: LM16,092.83 = €37.484.19

Illi pero` l-ispejjeż tal-kawża Innarja Ventures Limited vs Mapa Holdings Limited fl-istadju tal-Prim` Awla, Appell, u Rittrazzjoni ċertament ma jahtux għalihom il-konvenuti. Il-Qorti sabet li Innarja Ventures Limited ma kellhiex dritt tagħmel dawn il-proċeduri;

## **Decide**

Għal dawn il-motivi, il-Qorti taqta` u tiddeċiedi l-kawża billi

1. tilqa` l-ewwel eċċezzjoni tal-konvenut Dr Louis Cassar Pullicino u tilliberah mill-osservanza tal-ġudizzju.
2. tastjeni milli tieġu konjizzjoni tal-eċċezzjonijiet tal-istess konvenut dwar il-preskrizzjoni.
3. tilqa` in parte l-ewwel talba billi tiddikjara li sar ħlas eċċessiv mill-attriċi lill-konvenuti Figiline.
4. tillikwida l-istess ammont fis-somma ta` €37.484.19.
5. tikkundanna lill-konvenuti Figiline iħallsu l-ammont €37.484.19 hekk likwidat bl-imġax legali mid-data ta` din is-sentenza sad-data tal-effettiv pagament.
6. tiċġad ir-raba`, il-ħames, u s-sitt talba.

Spejjeż tal-konvenut Dr Louis Cassar Pullicino a karigu tas-soċjeta` attriċi; il-bqija tal-ispejjeż inklużi dawk tal-ittra ufficjali tat-22 ta` Lulju, 2015 huma a kariku tal-konvenuti Elmira Figiline u Alexander Figiline, b`dan li proviżorjament l-ispejjeż tal-kuraturi jithallsu mill-attriċi.

Moqrija.

ONOR. IMĦALLEF

GRAZIO MERCIECA